

Genealog Hazali we Saddamyň asly

Category: Kitapcy, Publisistika

написано kitapcy | 26 январа, 2025

Genealog Hazali we Saddamyň asly GENEALOG HAZALI we SADDAMYŇ ASLY



«DNK analiziniň netijesi asyl onuň özüniň aslynyň hindidigini ýüze çykardy».

Yrakdaky mezhepçi «Asaib Ehlil Hak» bandasynyň baştutany Kaýs el-Hazaliniň pikiriçe, hamala yraklylaryň ähli meseleleri çözülip gutarylan we Yragyň merhum prezidenti Saddam Hüseyiniň ata-babasyny we taýpasy el-Nadanyň etniki gelip çykyşyny jedelleşmekden başga meselesi galmadyga meňzeýär.

«Asaib Ehlil Hak» hereketiniň baş sekretary Kaýs Hazali şahsy fantaziýasyny soňky gezek baýram namazynyň hutbasynda diňleýjileriniň dykgatyna ýetirdi.

Ol metjide gelen märekä Saddam Hüseyiniň DNK analiziniň «onuň aslynyň hindidigine güwä geçýändigini» aýtdy.

Hazali «Saddam Hüseyin yrak halkynyň Hindistandan gelendigi hakdaky pikiri propogandirletýärdi» diýdi we sözünüň üstüne şulary goşdy:

«DNK analiziniň netijesi asyl onuň özüniň aslynyň hindidigini ýüze çykardy».

Beýle «uly» genealogyň we antropologyň nämä esaslanýandygyny bilemzok, emma onuň käbir tarapdarlary «Şarkul Avsat» gazetine geçen asyrda Yrakda ýaşan halklaryň etniki gelip çykyşy bilen

gyzyklanýan yrakly ylmy-barlagçylar tarapyndan taýýarlanan we Nada taýpasynyň aňyrsynyň «hindi-ariýan» gelip çykyşlydygy netijesine gelýän ylmy barlaglara ynanyandygyny aýtdylar.

Hernä bolsa-da, «Şarkul Avsat» gazetiniň redaksiýasy bu ylmy-barlaglaryň dogrulygyna we ynamdarlygyna kepil geçmegiň kyndygyny aýdypdyr.

Biz-ä bilemzok welin, militaristik genealog Kaýs Hazaliniň şular ýaly bihuda ylmy kesgitlemeleriniň yrak halkyna näme peýdasy barka?!.

Saddamyň uzakdan-uzak etniki gelip çykyşy Hindistandan ýa-da Sindden bolanmyşam-da, bizem Hazali bilen bile bu boýunça geçirilen barlaglaryň dogrudygyna ynanan bolalyň.

A soň?!.

Yrak buweýhi parslary, seljuk türkmenleri, mongol jelaýyrllylary we Osmanlynyň Bagdatdaky häkimleri tarapyndan dolandyrylmadymy?!.

Yrak özüniň etniki taýdan, millet, mezhep we dini köpdürliligi bilen buýsanmaýarmy näme?

Gündogardaky ilkinji hristian kowçumyna wekilçilik eden hristianlaryň we geçen asyryň ortalarydyr ahyrlarynda Yrakdan çykmanka ýa-da kowulmanka jöhitleriň watany dälmidir?!.

Yrakda sabiler, ýezidiler, sünni we şaýy musulmanlary ýokmy näme?!.

Araplar, kürtler, türkmenler we beýleki halklar ýokmy?!. Asly türki we parsy gelip çykyşly yrakly elitalar ýaly, hindi, owgan we beýleki etniki köklerden gelip çykan yrakly elitalar-da az däl.

Taryhyň dürli döwürlerinde Nejepde ýaşap geçen köp sanly alym Eýrandan, Hindistandan, Azerbaýjandan gelşi ýaly, Katifden, el-Ahsadan, Liwandan Yraga geldi.

Yragyň meşhur rewolýusioner şahyry Muzaffar el-Newab hemmelere mälim bolşy ýaly asly hindi Newab maşgalasyndandyr.

Galyberse-de, jümle şaýy ýa-da aglabasy tarapyndan hormat goýulýan we «ymam» saýylýan Aýatolla Homeýniniň atasy-da hemmelere mälim bolşy ýaly Hindistandan Eýrana gelipdi.

Homeýniniň atasy Ahmet bin Din Alyşah, dini ylymlary öwrenmek üçin Hindistandan Nejebe göçüp gelipdi. Şol wagtlar aslynyň

Kaşmirdendigi üçin oña Ahmet el-Hindi diýýärdiler.

Soň-soňlar Nejepden Eýranyň Homeýn şäherine göçdi, şol ýerde ýaşady we kazylyk etdi. 1864-nji ýylda dünýä inen oglunyň adyna Mustapa dakdy. Mustapa Homeýniniň kakasydy.

Haýsy tarapdan alanda-da, köpdürlilik dogry we gyrađeň dolandyrylanda jemgyýetler we ýurtlar üçin güýç-kuwwatyň, baýlygyň tükeniksiz çeşmesidir. Şeýle köpdürliliklik akylsyz adamlaryň jedelli temasyna öwürülende bolsa, munuň tersine bolýar.

Kaýs Hazali bilen häzirki Yragy dolandyryýan we gözegçilik edýän partiýalaryň, güýç toparlarynyň ýurtdaky korrupsiýany, talaňçylygy, mezhepçi bandalary, suw ýetmezçiligini, saglygy goraýyş ulgamyndaky nogsanlyklary aradan aýyrmak, infrastrukturany güýçlendirmek we ösdürmek Yrak üçin Saddamyň we onuň taýpasynyň aslynyň gürrüňini etmekden has derwaýysdyr. Häzirki Yragyň döwlet dolandyryşyny akylly we köpi gören adamlar boýnuna alan bolsady, onda kân-kân öňe gidişlikler bolup geçerdi. Taryhynyň altyn döwürlerinde bolşy ýaly sebitiň beýleki halklaryna-da we ýurtlaryna-da görüm-göreldelek nusga bolup bilerdi.

Heniz üsti açylmadyk gizlin mümkinçiliklere eýe Yrak soňky kemter gaýdýan bayram hutbasynyň wagyzçysyndan has gowy döwlet adamlaryna we syýasy kämillige mynasyp.

Mişari ZEÝDI,

Saud Arabystanly žurnalist.

Sişenbe, 25.04.2023 ý. Publisistika